



QORTI TA' L-APPELL

(SEDE INFERJURI)

IMHALLEF

ONOR. EDWINA GRIMA LL.D.

Seduta tat-30 ta' Settembru 2015

Appell Numru: 14/2013

Maria Dolores Grech

Vs

Direttur tas-Sigurta Soċjali

Il-Qorti,

Rat id-decizjoni tad-09 ta' Awwissu 2013, fejn l-Arbitru ippronunzja s-segwenti decizjoni:

*'L-Arbitru,
Ra l-appell;*

Ra r-risposta;

Ikkunsidra,

Illi b'ittra datata 1 ta' Ottubru, 2012, l-appellanti giet mitluba tirrifondi is-somma ta' €33,436.78 imhallsa fil-perjodu ta' 7 ta' Jannar, 2006 sa 28 ta' Settembru, 2012, imhallsa bhala ghajnuna socjali meta r-rizorsi taghha kienu jeccedu l-limitu.

Illi gie interpost appell b'ittra datata 24 ta' Ottubru, 2012;

Id-Dipartiment irrisponda b'ittra datata 2 ta' Gunju, 2013;

Bhala beneficcjarja ta' ghajnuna socjali l-appellanti kellha l-obbligu li tinforma lid-Dipartiment b'kull kambjament fic-cirkostanzi taghha., Hija bieghet u xtrat propjeta' minghajr ma nfurmat lid-Dipartiment. Huwa abbinat ma' ezami ta' m mezzi sa €14000.

L-appell qed jigi michud.'

Illi minn din is-sentenza hassitha aggravata l-appellanti Maria Dolores Grech u qed tinterponi dan l-appell bl-**ewwel aggravju** illi s-sentenza tal-Arbitru hija nulla u bla effett stante li ma tissodisfax ir-rekwiziti tal-ligi ghal dak li jirrigwarda l-motivazzjoni u illi id-decizjoni ma tirriflettix ir-realta finanzjarja tas-sitwazzjoni tal-appellanti. It-**tieni aggravju** jirrigwarda l-fatt illi r-rizorsi kapitali tal-appellanti ma jissuperawx il-limitu ta' €14 000 u kwindi l-appellanti tghid illi hija kienet intitolata ghall-ghajnuna taht l-Att dwar is-Sigurta Soċjali.

Illi l-**fatti** kif jirrizultaw huma s-segwenti:-

Illi fil-11 ta' Ġunju 2003, fl-atti tan-Nutar Rosella Sciberras, l-appellanti iffirmit dikjarazzjoni *causa mortis* ghar-rigward tal-wirt ta' ommha Maria Iris Grech. Skond din il-*causa mortis*, l-appellanta giet iddikjarata bhala l-uniku eredi fl-imsemmi wirt.

Jirrizulta minn din il-*causa mortis* li l-appellanti wirtet it-terran bl-arja tiegħu liema terran qiegħed il-Kalkara, ix-Xatt, numru wieħed u sittin, ittra A (61A), liberu u frank, bid-drittijiet u l-pertinenzi kollha tiegħu, bil-valur ta' hdax-il elf

u hames mitt lira Maltin (Lm 11, 500), liema fond kien ir-residenza tad-Decujus. (Dok B fol 9)

Illi fis-26 ta' Awwissu 2003, l-appellanti iffirmit kuntratt ta' separazzjoni minn ma' żewġha John Farrugia (Dok C fol 12). Skond dan il-kuntratt, l-appellanti kellha thallas lil żewġha is-somma ta' Lm4000 għall-benefikati magħmulin fil-fond matrimonjali 38, Ix-Xatt, Kalkara, liema proprjeta kienet parafernali tagħha. Fil-fatt, jirrizulta illi l-appellanti hallset lil żewġha żewg pagamenti fl-ammonti ta' Lm 2,000 (dokument F) u Lm 1, 500 (Dokument H). L-appellanti assumiet ukoll id-dejn li kien hemm ta' Lm 3,500, liema dejn thallas meta inbiegħet il-proprjeta 38, Ix-Xatt, Kalkara.

Illi sussegwentement l-appellanti bieġet u assenjat lill-konjugi Axisa il-fond 38, The Strand, Kalkara liema proprjeta kienet id-dar matrimonjali tagħha u ta' żewġha għall-prezz ta' Lm 33 000 (dok G fol 22.) Wara dan imbagħad hija bieġet u assenjat lill-konjugi Hudson appartement, liema fond kien originarjament il-proprjeta ta' ommha u li hija kienet wirtet (fol 31.) L-appellanti bdiet tibni żewġ appartamenti minflok ir-residenza ta' ommha, u hija tagħti rendikont tal-ispejjeż involuti, li jammontaw għal Lm 37,025.75 f'dan il-proġett (dok K a fol 39.)

Illi d-Direttur tas-Sigurta Soċjali informa lill-appellanti li hija kellha tirrifondi s-somma ta' €33.436.78 imħallsa lilha bejn il-perjodu tas-7 ta' Jannar 2006 sat-28 ta' Settembru 2012 bħala għajnuna soċjali meta r-rizorsi tagħha kienu jeċċedu l-limitu permess fil-ligi.

Illi l-appellanti appellat minn din id-deċiżjoni tad-Direttur quddiem l-Arbitru, fejn l-appell tagħha ġie miċhud.

L-appellanti, bl-ewwel impunjattiva minnha imressqa tilmenta illi d-deċiżjoni tal-Arbitru ma tissodisfax ir-rekwiziti tal-artikolu 218 tal-Kap 12 tal-Liġijiet ta' Malta li jiddisponi illi fis-sentenza għandhom qabel xejn jingħataw ir-raġunijiet

li fuqhom tkun giet ibbażata d-deċiżjoni, u issostni illi s-sentenza appellata ma tagħtix motivazzjoni jew spjegazzjoni valida li tissunstanza u tiġġustifika d-deċiżjoni tal-Arbitru.

Illi fis-sentenza *Ronnie Gauci vs Direttur għas-Sigurta Soċjali* (App.Inf. 06/10/201) gie deciz in materia:

“... għalkemm il-motivazzjoni hi ta’ essenza f’kull gudikat, mhux necessarju li din tkun wahda bilfors elaborata, u tista’, anzi, tkun wahda skematika, basta li minnha tkun tista’ tigi individwata r-raguni li titqiegħed abbazi tad-deċiżjoni. Ara ad ezempju d-deċiżjoni fl-ismijiet “Joseph Mercieca -vs- Water Services Corporation”, Appell Inferjuri, 27 ta’ Frar, 2009. Irid jingħad illi din l-espressjoni ta’ fehma giet, sa recentement hafna, abbraccjata mill-Qorti ta’ l-Appell kolleggjali in re: “Frank P. Borg Limited -vs- Joseph Camilleri”, 28 ta’ Mejju, 2010;

Għandu jigi osservat illi f’dik l-istess sentenza ta’ din il-Qorti kif presjeduta ngħad ukoll illi “f’adempiment ta’ l-obbligu tal-motivazzjoni l-gudikant mhux tenut li joqgħod jagħmel apprezzament singolari tar-rizultanzi kollha processwali jew tal-punti kollha ta’ dritt izda sufficjenti li hu jindika l-elementi li fuqhom ikun qiegħed jiffonda d-deċiżjoni tiegħu”.

Magħdud dan, huwa dejjem opportun li jigi mfakkar ukoll il-principju bazilari li l-litigand għandu jingħata raguni għaliex il-meritu kien qed jigi deciz kif fil-fatt gie deciz. “Dan mhux biss biex tigi assicurata t-trasparenza tal-gudizzju imma wkoll biex tkun tista’ tigi verifikata l-gustizzja tal-gudikat. Id-deċiżjoni kellha almenu tinvesti l-mertu tat-talbiet kif proposti u l-eccezionijiet għalihom” (“Kruger Limited -vs- Il-Kummissarju tat-Taxxa fuq il-Valur Mizjud”, Appell, 13 ta’ Lulju 2001).

Decizjoni din li kellha tkun appoggjata minn motivazzjoni adegwata li tipprovdi s-sodisfazzjoni minimu lill-appellanti ghaliex l-Arbitru jkun wasal ghal dak il-konvinciment tieghu; Ma ghandu qatt jintilef di vista illi s-sufficjenza u r-razzjonalita` tal-motivazzjoni timplika logikament ir-raffront bejn ir-raguni tad-decizjoni u r-rizultanzi probatorji. Ara f'dan is-sens id-decizjonijiet ta' din il-Qorti flismijiet "Anthony Galdes Giappone -vs- Direttur tas-Sigurta` Socjali", 9 ta' Jannar, 2009 u "Mary Bonavia -vs- Direttur tas-Sigurta` Socjali", 30 ta' Jannar, 2009;

Dan kollu qiegħed jigi sottolinejat in kwantu, skematika kemm hi skematika d-decizjoni appellata de quo, wieħed kien jistenna illi almenu l-Arbitru kellu japprezza, ankorke fl-assjem tagħhom, l-elementi ta' prova ta' naha u ta' ohra qabel ma finalment iqiegħed in riljev l-aspett singolari spigolat minnhom u hekk bastanti biex jikkjarixxi u adegwatament isostni r-ratio decidendi."

Illi din il-Qorti tikkondividi bi shih dan l-insenjament gudizzjarju. Illi minn qari tad-decizjoni impunjata, din tghid hekk fil-parti dispositiva tagħha:

Bħala beneficiċjarja ta' għajjnuna soċjali, l-appellanti kellha l-obbligu li tinforma lid-Dipartiment b'kull kambjament fiċ-ċirkostanzi tagħha. Hija bieghet u xtrat proprjeta mingħajr ma nformat lid-Dipartiment. Huwa abbinat ma' eżami ta' mezzi sa' €14,000.

Din il-Qorti tosserva illi l-ewwel żewġ sentenzi ta' din id-decizjoni, l-Arbitru donnu qiegħed jiġġustifika s-sentenza tad-Direttur għaċ-ċaħda tal-benefiċċju mill-appellanti peress illi hija kellha l-obbligu li tinforma lid-Dipartiment b'kull kambjament fiċ-ċirkostanzi tagħha, pero hija naqset milli tinforma lid-Dipartiment dwar il-fatt illi hija bieghet u xtrat proprjeta. Imbagħad, fit-tielet sentenza tad-decizjoni tieghu, l-arbitru donnu jagħmel riferenza għat-test tal-mezzi meta jghid "Huwa abbinat ma' eżami ta' mezzi sa' €14,000" u jieqaf

hemm, b'sentenza li mhux intelligibli stante li la fiha sugġett u lanqas fiha kontinwazzjoni.

Jigi speċifikat illi l-kwezit li gie rimess għall-gudizzju tal-Arbitru fil-kawża odjerna kien jirrigwarda l-kwistjoni jekk r-rizorsi tal-appellanti kienux jeċċedu l-€14000. Fl-1 ta' Ottubru 2012, id-Direttur tas-Sigurta Soċjali kien iddeċieda illi r-rizorsi tal-benefiċċjarja jeċċedu l-ammont massimu rikjest mill-ligi, u b'hekk twaqqfet l-ghajnuna soċjali.

Jingħad illi d-deċiżjoni tal-appell tal-Arbitru ma tagħmilx sens għaliex jingħad illi l-appell qed jigi michud mingħajr ma jigi indikat almenu fil-qasir il-motivazzjoni li wasslitu għal tali konkluzjoni u għalhekk ma tistax tigi individwata r-raguni li titqieghed abbazi tad-deċiżjoni, għaliex ma fiha ebda indikazzjoni tal-elementi li fuqhom l-Arbitru jiffonda d-deċiżjoni tieghu u l-appellanti ma tingħatax lanqas sodisfazzjoni minimu għaliex l-Arbitru wasal għal dak il-konvinciment tieghu

Jingħad għalhekk illi d-deċiżjoni appellata ma hijiex sufficjenti sabiex il-vot tal-ligi fl-artikolu 218 tal-Kapitolu 12 jigi sodisfatt u għalhekk id-deċiżjoni titqies wahda valida. Illi dan huwa mehtieg sabiex kwalunkwe gudizzju ikun trasparenti u sabiex il-parti sokkombenti għal tali gudizzju ikollha kif huwa dritt tagħha il-mottiv fattwali u legali li wassal għal tali decizjoni (Appell Civili Numru. 21/2012 Aloysia Fava Vs Direttur Tas-Sigurta Socjali 16 ta' Dicembru, 2014)

Anke jekk mhux wahda elaborata, il-motivazzjoni trid tkun wahda adegwata, ko-erenti u, almenu, sorretta minn iter ta' hsieb intelligibbli. Gie ritenut ukoll illi "il-process tal-gustizzja huwa fin u delikat, li rarament ikollu success meta wiehed jagħzel li jimxi fit-triq il-qasira biex jasal malajr. Min hu mgħobbi bir-

responsabilita` tal-gudizzju ma jistax jiehu short cut fejn il-gustizzja ma tkunx tippermettilu li jaghmel dan. Diversament l-effett kumulattiv jista' jkun li tintilef il-kredibilita`, b'gudikati li ma jkunux motivati sewwa u b'hekk issir hsara kbira lill-amministrazzjoni tal-gustizzja” - Michael Gatt -vs- LAwtorita` ta' l-Ippjanar”, 19 ta' Novembru, 2001.

Id-decizjoni li tat lok ghal dan l-appell taqa' sew fil-kategorija depinta fis-sentenza appena citata. Hi wahda “short cut” minghajr spjegazzjoni cara u koerenti tar-*ratio decidendi* ta' l-Arbitru. Din il-Qorti ma tistax ghalhekk tqisha sufficjenti u razzjonali biex tkun tista' taghmel raffront bejn ir-raguni tad-decizjoni u r-rizultanzi processwali.

Ghall-motivi kollha premissi din il-Qorti qeghda tilqa' l-aggravju tal-appellanti Maria Dolores Grech u konsegwentement tannulla s-sentenza appellata. Tirrimanda l-atti lura lill-Arbitru ghal decizjoni motivata skond il-ligi.

L-ispejjez relattivi ta' dan l-appell jibqghu bla taxxa bejn il-partijiet.

(ft) Edwina Grima

Imhallef

VERA KOPJA

Franklin Calleja

Deputat Registratur